

Türki kowumlaryň asly kosmoslymy?

Category: Geň-taňsy wakalar, Kitapcy, Türkmen dili

написано kitapcy | 22 января, 2025

Türki kowumlaryň asly kosmoslymy? TÜRKI KOWUMLARYŇ ASLY KOSMOSLYMY?

Makalanyň ady köpüňize geň-taňsy, köpüňize gülkünç eşdilmegi mümkin. Bu geňsi çaklamalary türkmen dilinde size ýetirmegimiz biziň bulara ynanýandygymyzy ýa-da asla ynanmaýandygymyzy aňlatmaýar. Biz diňe ylym dünýäsinde şeýle-şeýle çaklamalaryň bardygyny we taryhçylaryň arasynda şular ýaly jedelleriň barha möwjeýändigini siziň dykgatyňyza ýetirmek isledik...

Gadymy rowaýatlarda, dessanlarymyzda adam jynsyndan däl hüýr-perileriň adamzat bilen ýakynlyk edendigi kän gabat gelýär. Ählimize tanyş Görogly we Agaýunus periniň nikasy munuň iň ilkinji mysalydyr.

Jahanda nämeler bolup geçmedi?... Eýsem bolmasa adamzadyň atasy Hezreti Adam ata öz ýanhemrasy How ene bilen birlikde jennetden çykarylyp, häzirki ýaşap ýören dünýämize getirilmedilermi näme? Hemmämiz bu ýalançy panyda birsellem ýaşansoň? nirädir bir ýerlere bar paty-putymyzy yzymyzda goýup gidibermeýäsmi näme?

Diýmek biziň ählimiziň durmuşy, özem gündelik durmuşymyz kosmiki güýçler bilen gönüden-göni baglanyşykly...

Gaty bir pelsepewi pikirlere berilmezden, orta atjak bolýan gyzykly maglumatymyza geçeliň.

Ynha, ýakynda kosmoslylar boýunça ýörite hünärmen türkiýeli Farah Ýurdözü bugünkü türki halklaryň düýbi bir gadymy medeniýetiniň kosmoslylar tarapyndan gurlandygyny, hatda göktürkmenleriň aslynyň kosmoslydygyny orta atdy.

Ýurdözüniň aýtmagyna görä kosmoslylaryň türkler bilen ýakyn gatnaşykda bolmagy netijesinde garyşyk nesil emele gelenmiş.

Ýurdözüniň çaklamalary munuň bilenem çäklenmedi. Häzirki Türkiýäniň çäginde galan gadymy medeniýetiň galyndylary mundan baş müň ýyl öň dünýäniň daşyndan gelen barlyklar tarapyndan gurulanmyş. Alym öz pikirlerini "Türk ufologyň pikirleri" ("Bir Türk Ufologun Ýtirafлары") atly kitapda beýan etdi. Ady geçen kitapda siziň ünsüňizi çekjek şeýle gyzykly maglumatlar bar:

"Başga saýýaralardan gelen syýahatçylar Türkiýäniň syrly ýerlerine inip soňky nesillere miras galjak eserleri bina etdiler. Olardan biri-de Nemrut dagyndaky heýkellerdir. Türki medeniýetinde kosmoslylaryň taryhy baş müň ýyldan öň başlapdy. Atlaryndanam belli bolşy ýaly göktürk(men)ler [kök-gök-asman türkleri] kosmosdan gelipdi. Olar gökden inen adamlar hökmünde tanalýardy. Kosmoslylar Anadolynyň birnäçe ýerinde alty sany ýerasty şäher gurdular. Şäherleriň biri häzir Kapadokiýada. Olaryň guran şäheri jemi ýigrimiden geçýär".

Şu ýerde bir zady aýratyn belläp geçmek gerek. Türkmenleriň asly nurdan dörän milletdigi, ýagny adatdan daşary kowumdygy barada Saparmyrat Türkmenbaşynyň Ruhnamasynda ünsüňizi çekjek gyzykly maglumatlar bardy. Görşüňiz ýaly, Saparmyrat Türkmenbaşy hem bu teoriýany ýönelige orta atmandy. Türki kowumlaryň köküniň rowaýaty Mu siwilizasiýasyna uzaýandygyny öňe süren ýene bir ýazyjy bolsa Aly Bektandyr. Aly Bektan özüniň "Türkler we olaryň kosmosly ata-babalary" ("Türkler ve Uzaylı Ataları") atly kitabynda şeýle diýýär:

"Türkleriň baş müň ýyllyk taýpa durmuşyndan gelmändigini, gaýtam tersine has ösen medeniýetden, Mu siwilizasiýasyndan gelendigini subut etmäge çalyşdym. Bu siwilizasiýanyň b.e.öň 70 müň ýyl bilen 200 müň ýyl öňki döwre uzaýandygyny we häzirki döwrümüziziň iň ösen tehnologiýaly medeniýetindenem ösen siwilizasiýa gurandyklaryny görkezdim. Mundanam beteri men bu gün başga saýýaralarda ganybir garyndaşlar kowumlarymyzyň bardygyny orta atýaryn. Orta Aziýadaky türki halklaryň (türkmen, özbek, gazak, gyrgyz, uýgur) rowaýatlarynda gürrüň berilýän wakalary içgin öwrenip, soňra bulary XXI asyryň ösen

tehnologiýasy bilen deňeşdirip görýäs welin, ata-babalarymyzyň daşardan tehnologiýa ýardam alandygyna göz ýetirmek bolýar. Bu ýardamyň gelýän ýeri rowaýatlarda gök ýüzi, ýagny biziň sözümizde "kosmos". Kimdir birileri hemişe türkilerе hemaýat edip duran we olary goldan misilli ýagdaý orta çykýar".

Başga bir türk alymy Ergun Jandan "Türkleriň medeni kökleri" ("Türkler'in Kültür Kökenleri") atly kitabynda Sirius ýyldyzlaryndan gelenleriň türk taýpalar bilen birlikde dünýäniň başga siwilizasiýalaryny-da kemala getirendigini öňe sürýär. Alym olaryň Mu yklymynda uly medeniýet gurandygyny nygtamak bilen, türkleriň gelip çykyşy öwrenilende bu hususlary hem göz öňüne tutmalydygyny aýdýar. Kitapda şeýle jümleler bar:

"Gadymy türkleriň şamanizmden öňki dini ynanjy "Gök-Taňry dinidi". Bu ýerde gögüň özi däl-de, gögüň alamatlandyryan mukaddesligi öňde tutulýardy. Gadymy türk mifologiýasyny emele getiren dürli konsepsiýalardan hem görnüşi ýaly türk kaganlarynyň asman (güýçleri) bilen gatnaşygy bolupdyr.

Gadymy türkleriň medeni taryhynda iki esasy prinsip bar: Olaryň biri Sirius bilen gatnaşyk, beýlekisi Mu siwilizasiýasy. Bu iki esasy tradision ýörelge esasynda medeni taryhynyň öwrenilmese ähli taryhy barlaglar kemçilikli we gowşak bolmagynda galar. Gadymy türkler birwagtlar Sirius medeniýetiniň wekilleri bilen gatnaşyk açypdyrlar. Bu gatnaşyk netijesinde bolsa türkleriň "Gök-Taňry" dini döräpdir".

Internet maglumatlary esasynda taýýarlandy. Geň-taňsy wakalar